

“संगमयुग पवित्र जीवनको युग हो”

आज बापदादाले सर्व स्वराज्य अधिकारीको अलौकिक राज्य सभालाई देखिरहनु भएको छ। हरेक श्रेष्ठ आत्माहरू माथि लाइटको ताज चम्किरहेको देखिरहनु भएको छ। यो राज्य सभा पवित्र सभा हो। हरेक परम पावन पूज्य आत्माहरू केवल यस एक जन्मको लागि पावन अर्थात् होली बनेका होइनन् तर यिनीहरूको पावन अर्थात् होली बन्ने रेखा अनेक जन्मको लागि लामो रेखा छ। सारा कल्प भित्र अरू आत्माहरू पनि पावन अर्थात् होली बन्छन्। जस्तै पावन आत्माहरू धर्मपिताको रूपमा धर्म स्थापना गर्नको लागि निमित्त बनेका हुन्छन्। साथ-साथै कति महान आत्मा कहलाउनेहरू पनि पावन बन्छन् तर तिनीहरूको पावन बन्नुमा र तिमी पावन आत्माहरूमा अन्तर छ। तिमी पावन बन्ने साधन अति सहज छ। कुनै मेहनत छैन किनकि बाबाबाट तिमी आत्माहरूलाई सुख, शान्ति र पवित्रताको वर्सा सजिलै मिल्छ। यस स्मृतिले सजिलै र स्वतः नै अविनाशी बन्छौ। दुनियाँमा पावन बन्छन् तर मेहनतले र तिनीहरूलाई २१ जन्मको वर्साको रूपमा पवित्रता प्राप्त हुँदैन। आज दुनियाँको हिसाबले होलीको दिन भन्छन्। तिनीहरूले होली मनाउँछन् र तिमीहरू स्वयं नै परमात्मा रङ्गमा रङ्गिएर होली आत्मा बन्छौ। मनाउनु थोरै समयको लागि हुन्छ, बन्नु जीवनको लागि हुन्छ। तिनीहरूले दिन मनाउँछन् र तिमीहरूले होली जीवन बनाउँछौ। यो संगमयुग होली जीवनको युग हो। त्यसैले रङ्गमा रङ्गियो अर्थात् अविनाशी रङ्ग लाग्यो, जुन मेटाउनु पर्दैन। सदाकालको लागि बाबा समान बन्थौ। संगमयुगमा निराकार बाबा समान कर्मातीत, निराकारी स्थितिको अनुभव गर्छौ र २१ जन्म ब्रह्मा बाबा समान सर्वगुण सम्पन्न, सम्पूर्ण निर्विकारी श्रेष्ठ जीवनको अनुभव गर्छौ। त्यसैले तिमी होली हो संगको रङ्गमा बाबा समान बन्नु। यस्तो पक्का रङ्ग होस् जसले समान बनाओस्। यस्तो होली दुनियाँमा कसैले खेल्छ? बाबा समान बन्ने होली खेल्न आएका छौ। कति भिन्न-भिन्न रङ्गहरू बाबाद्वारा आत्मामा अविनाशी रूपमा चढ्छन्। ज्ञानको रङ्ग, यादको रङ्ग, अनेक शक्तिहरूका रङ्ग, गुणहरूका रङ्ग, श्रेष्ठ दृष्टि, श्रेष्ठ वृत्ति, श्रेष्ठ भावना, श्रेष्ठ कामना स्वतः र सदा बन्ने यी रूहानी रङ्गहरू कति सजिलै चढ्छन्। पवित्र बन्थौ अर्थात् होली भयौ। तिनीहरूले होली मनाउँछन्, जस्तो रङ्ग हुन्छ त्यस्तै रूप बन्छ। त्यतिनै बेला कसैले तिनीहरूको फोटो निकाल्यो भने कस्तो लाग्छ? तिनीहरूले होली मनाएर के बन्छन् र तिमीहरूले होली मनाएर फरिश्ता सो देवता बन्छौ। हो सबै तिमी नै यादगार तर आध्यात्मिक शक्ति नभएको कारणले आध्यात्मिक रूपले मनाउन सक्दैनन्। बहिर्मुखता भएको कारणले बहिर्मुखी रूपले नै मनाउँछन्। तर तिमी यथार्थ रूपले मंगल मिलन मनाउनु हो।

होलीको विशेषता हो जलाउनु, फेरि मनाउनु र फेरि मंगल मिलन गर्नु। यी तीन विशेषताले यादगार बनेको छ किनकि तिमीहरू सबैले होली बन्नको लागि पहिला पुराना संस्कार, पुराना स्मृतिहरू सबैलाई योग अग्निले जलायौ तब त संगको रङ्गमा होली मनायौ अर्थात् बाबा समान संगको रङ्ग लगायौ। जब बाबाको संगको रङ्ग लाग्छ तब हरेक आत्मा अर्थात् विश्वका सर्व आत्माहरू परमात्मा परिवार बन्छन्। परमात्मा परिवार भएको कारणले हरेक आत्मा प्रति शुभकामना रहने स्वतः नै स्वभाविक संस्कार बन्छ त्यसैले सदा एक अर्कासँग मंगल मिलन मनाइरहन्छन्। चाहे कोही दुस्मन पनि होस्, आसुरी संस्कार भएको होस् तर यो रूहानी मंगल मिलनले तिनीहरूलाई पनि परमात्मा रङ्गको छिटा अवश्य पर्छ। कोही पनि तिमी पासमा आयो भने के गर्छ? सबैसँग मिलन मनाउँछ अर्थात् श्रेष्ठ आत्मा सम्झेर अँगालो हाल्छ। यो बाबाको बच्चा हो। यो प्यारको मिलन, शुभ भावनाको मिलनले ती आत्माहरूलाई पनि पुरानो कुरा बिर्साइदिन्छ। तिनीहरू पनि उत्साहमा आउँछन् त्यसैले उत्सवको रूपमा यादगार बनाएका छन्। त्यसैले बाबासँग होली मनाउनु अर्थात् अविनाशी रूहानी रङ्गमा बाबा समान बन्नु हो। तिनीहरू त उदास रहन्छन् त्यसैले खुसी मनाउनको लागि यो दिन राखेकाहुन्। तर तिमीहरू त सदा खुसीमा नाचदै गाउँदै मोज मनाइरहन्छौ। जो धेरै अलमलिन्छन्- के भयो, किन भयो, कसरी भयो भन्नेहरू मोजमा रहन सक्दैनन्। तिमीहरू त्रिकालदर्शी बनिसकेका छौ त्यसैले फेरि यो के, किन, कसरी भन्ने संकल्प उठ्न सक्दैन किनकि तीनै काललाई जानेका छौ। किन भयो? जानेका छौ परीक्षा हो अगाडि बढ्नको लागि। किन भयो? नथिङ्ग न्यू। त्यसैले किन भयो भन्ने यो प्रश्न नै हुँदैन। किन भयो? माया अझै मजबुत बनाउनको लागि आएको हो र गयो। त्यसैले त्रिकालदर्शी स्थिति भएकाहरू यस्तोमा अलमलिँदैनन्। प्रश्नको साथ-साथै जवाफ पहिला

आउँछ किनकि त्रिकालदर्शी हौ। नाम त्रिकालदर्शी तर वर्तमानलाई पनि जान्न नसक्ने- किन भयो, कसरी भयो? भन्छौ भने त्यस्तालाई त्रिकालदर्शी कसरी भन्ने! अनेक पटक विजयी बनेका छौ र बन्नेवाला पनि छौ। वर्तमान र भविष्यलाई पनि जानेका छौ- हामी ब्राह्मण सो फरिश्ता, फरिश्ता सो देवता बन्नेवाला हौं। आज र भोलिको कुरा हो। प्रश्न समाप्त भएर पूर्णविराम लाग्छ।

होलीको अर्थ पनि हो- हो-ली, अर्थात् बिति सो बिति। यस्तो बिन्दु लगाउन आउँछ नि! यो पनि होलीको अर्थ हो। जलाउने होली पनि हुन्छ। रङ्गमा रङ्गिने होली पनि हुन्छ र बिन्दी लगाउने होली पनि हुन्छ। मंगल मिलन मनाउने होली पनि हुन्छ। चारै प्रकारका होली मनाउन आउँछ नि! यदि कुनै एक प्रकारको पनि कमी भयो भने लाइटको ताज टिक्दैन। गिरिरहन्छ। ताज टाइट भएन भने गिरिरहन्छ नि। चारै प्रकारका होली मनाउनमा पास छौ? जब बाबा समान बन्नु छ भने बाबा सम्पन्न पनि हुनुहुन्छ र सम्पूर्ण पनि हुनुहुन्छ। परसेन्टेजको अवस्थामा पनि कहिलेसम्म? जोसँग स्नेह हुन्छ, स्नेहीलाई समान बन्नमा मुश्किल हुँदैन। बाबाको सदा स्नेही छौ भने सदा समान किन हुँदैनौ। सजिलो छ नि। अच्छा।

सबै सदा होली र हेप्पी रहने होली हंसहरुलाई उच्च भन्दा उच्च बाबा समान होली बन्ने अविनाशी बधाई दिइरहनु भएको छ। सदा बाबा समान बन्ने, सदा होली युगमा मोज मनाउने बधाई दिइरहनु भएको छ। सदा होली हंस बनेर ज्ञान रत्नले सम्पन्न बन्ने बधाई दिइरहनु भएको छ। सर्व रङ्गमा रङ्गिने पूज्य आत्मा बन्ने बधाई दिइरहनु भएको छ। बधाई पनि छ र याद-प्यार पनि सदा छ। साथसाथै सेवाधारी बाबाका मालिक बच्चाहरु प्रति नमस्ते पनि सदा छ। त्यसैले याद-प्यार एवं नमस्ते। रुहानी बच्चाहरुको रुहानी बाबालाई गुडमर्निङ्ग, नमस्ते।

आज मलेशियाको गुप छु! दक्षिण पूर्व। सबैले यो सम्झन्छौ- हामी कहाँ-कहाँ छरिएका थियौं। परमात्मा परिवारको स्टीमरबाट उत्रिएर कहाँ-कहाँ कुनामा पुग्यौं। संसार सागरमा हरायौ किनकि द्वापरबाट आत्मिक बमको सट्टा शरीरको भानको बम लाग्यो। रावणले बम हान्यो त्यसैले स्टीमर टुट्यो। परमात्म परिवारको स्टीमर टुट्यो र कहाँ-कहाँ पुग्यौ, जहाँ सहारा मिल्यो त्यहीं पुग्यौ। डुब्न लाएकालाई जहाँ सहारा मिल्यो त्यहीं पुग्यौ नि। तिमीहरु सबैलाई पनि जुन धर्म, जुन देशको अलिकति पनि सहारा मिल्यो त्यहाँ पुग्यौ। तर संस्कार त त्यही छ नि त्यसैले अर्को धर्ममा गएर पनि आफ्नो वास्तविक धर्मको परिचय मिल्नाले फेरि त्यहीं पुग्यौ। सारा विश्वमा फैलिएका थियौ। यो बिछोडिनु पनि कल्याणकारी भयो, जुन अनेक आत्माहरुलाई एक बाबाले निकाल्ने कार्य गर्नु भयो। विश्वमा परमात्म परिवारको परिचय दिनको लागि कल्याणकारी बन्यौ। सबै यदि भारतमा नै हुन्थ्यौ भने विश्वमा सेवा कसरी हुन्थ्यो त्यसैले कुना-कुनामा पुगेका हौ। सबै मुख्य धर्ममा कोही न कोही पुगेका छन्। एउटा मात्र निस्कियो भने पनि साथीलाई अवश्य जगाउँछन्। बापदादालाई पनि ५ हजार वर्षपछि बिछोडिएका बच्चाहरुलाई देखेर खुसी हुन्छ। तिमीहरु सबैलाई पनि खुसी हुन्छ नि। पुग्यौ पनि, मिल्यौ पनि।

मलेशियाको कोही भी.आई.पी. अहिलेसम्म आएको छैन। सेवाको लक्ष्यले तिनीहरुलाई पनि निमित्त बनाउन सकिन्छ। सेवाको तीव्र गतिको लागि निमित्त बन्छन् त्यसैले तिनीहरुलाई अगाडि राख्नु पर्ने हुन्छ। बाबाको लागि त तिमीहरु नै श्रेष्ठ आत्मा हौ। रुहानी नशामा त तिमीहरु श्रेष्ठ छौ नि। कहाँ तिमी पूज्य आत्माहरु कहाँ तिनीहरु मायामा फँसेकाहरु। अनजान आत्माहरुलाई पनि परिचय त दिनु छ नि। सिंगापुरमा पनि अहिले वृद्धि भइरहेको छ। जहाँ बाबाका अनन्य रत्नहरु पुग्छन्, त्यहाँ रत्नले रत्नलाई नै निकाल्छन्। हिम्मत राखेर सेवामा लगनले अगाडि बढिरहेका छन्। त्यसैले मेहनतको फल श्रेष्ठ नै मिल्छ। आफ्नो परिवारलाई जम्मा गर्नु छ। परिवारबाट बिछोडिएकाहरु परिवारमा पुग्दा कति खुसी हुन्छन् र दिलबाट धन्यवादको गीत गाउँछन्। त्यसैले यिनीहरुले पनि परिवारमा आएर कति धन्यवादको गीत गाउँछन्। निमित्त बनेर बाबाको बनायौ। संगममा धन्यवादका मालाहरु धेरै पर्छन्। अच्छा।

अव्यक्त महावाक्य – अखण्ड महादानी बन

महादानी अर्थात् मिलेका खजानालाई विना स्वार्थ सर्व आत्माहरु प्रति लगाउनु- निःस्वार्थी। स्वको स्वार्थ भन्दा परको आत्मा नै महादानी बन्न सक्छ। अरुको खुसीमा स्वयं खुसी अनुभव गर्नु नै महादानी बन्नु हो। जसरी सागर सम्पन्न छ, अखुट छ, अखण्ड छ त्यस्तै तिमी बच्चाहरु पनि मास्टर, अखण्ड, अखुट खजानाका मालिक

हौ। त्यसैले जुन खजाना मिलेका छन् तिनीहरूलाई महादानी बनेर अरु प्रति कार्यमा लगाइराख। जति पनि सम्बन्धमा आउने भक्त वा साधारण आत्माहरू छन् तिनीहरू प्रति सदा यही लगन रहोस्- यिनीहरूलाई भक्तिको फल मिलोस्। जति रहमदिल बन्छौ त्यति भट्किरहेका आत्माहरूलाई सजिलै मार्ग बताउन सक्छौ।

तिम्रो पासमा सबैभन्दा ठूलो खजाना खुसीको छ, तिमीहरूले यो खुसीको खजानाको दान गरिराख्नु। जसलाई खुसी दिन्छौ उसले बारम्बार तिमीहरूलाई धन्यवाद दिन्छ। दुःखी आत्माहरूलाई खुसीको दान दियो भने तिम्रो गुण गाउनेछन्। यसमा महादानी बनेर खुसीको खजाना बाँड। आफ्ना साथीहरूलाई जगाऊ। मार्ग देखाऊ। अब समय प्रमाण आफ्ना हरेक कर्मेन्द्रियद्वारा महादानी वा वरदानी बन। मस्तकद्वारा सबैलाई स्व-स्वरूपको स्मृति दिलाऊ। नयनद्वारा स्व-देश र स्वराज्यको मार्ग बताऊ। मुखद्वारा रचयिता र रचनाको विस्तारलाई स्पष्ट गरेर ब्राह्मण सो देवता बन्ने वरदान देऊ। हस्तद्वारा सदा सहयोगी, कर्मयोगी बन्ने वरदान देऊ। चरण कमलद्वारा हर कदममा बाबालाई अनुसरण गरेर हर कदममा पदमको कमाई जम्मा गर्ने वरदानी बन, यसरी हरेक कर्मेन्द्रियबाट महादान, वरदान दिँदै जाऊ। मास्टर दाता बनेर परिस्थितिहरूलाई परिवर्तन गर्ने, कमजोरलाई शक्तिशाली बनाउने, वायुमण्डल वा वृत्तिलाई आफ्नो शक्तिद्वारा परिवर्तन गर्ने, सदा स्वयंलाई कल्याण अर्थ जिम्मेवार आत्मा सम्झिएर हर करामा सहयोग व शक्तिको महादान वा वरदान दिने संकल्प गर। मैले दिनु छ, मैले गर्नु छ, म बदलिनु छ, म निर्मल बन्नु छ। यसरी “ओटे सो अर्जुन” अर्थात् दातापनको विशेषता धारण गर।

अब हरेक आत्मा प्रति विशेष अनुभवीमूर्त बनेर, विशेष अनुभवको खानी बनेर, अनुभवीमूर्त बनाउने महादान गर। जसबाट हरेक आत्मा अनुभवको आधारमा अंगद समान बनुन्। चलिरहेको छु, गरिरहेको छु, सुनिरहेको छु, सुनाइरहेको छु, होइन। तर अनुभवको खजाना पाइसकैं- यस्तो गीत गाउँदै खुसी को झुलामा झूलिरहनु। तिमी बच्चाहरूलाई बाबाबाट जति पनि खजाना मिलेका छन् तिनलाई बाँड्दै रहनु अर्थात् महादानी बन्नु। जो कोही आए पनि तिम्रो भण्डाराबाट खाली नजाउन्। तिमीहरू सबै लामो समयका साथी हौ र लामो समयका राज्य अधिकारी हौ। त्यसैले अन्त्यका कमजोर आत्माहरूलाई महादानी, वरदानी बनेर अनुभवको दान र पुण्य गर। यो पुण्यले आधा कल्पको लागि तिमीहरूलाई पूजनीय र गायन योग्य बनाइदिन्छ। तिमीहरू सबै ज्ञानको खजानाबाट सम्पन्न धनका देवीहरू हौ। जबदेखि ब्राह्मण बनेका छौ तबदेखि जन्म-सिद्ध अधिकारमा ज्ञानको, शक्तिको, खजाना मिलेको छ। यो खजानालाई स्वप्रति र अरुप्रति प्रयोग गर्यौ भने खुसी बढ्छ, यसमा महादानी बन। महादानी अर्थात् सदा अखण्ड भण्डारा चलिरहोस्।

ईश्वरीय सेवाको सबैभन्दा ठूलो पुण्य हो- पवित्रताको दान दिनु। पवित्र बन्नु र बनाउनु नै पुण्य आत्मा बन्नु हो किनकि कुनै आत्मालाई आत्म-घात महापापबाट छुटाउँछौ। अपवित्रता आत्म-घात हो। पवित्रता जीवनदान हो। पवित्र बन र बनाऊ- यही महादान गरेर पुण्य आत्मा बन। महादानी अर्थात् बिल्कुल निर्बल, निराश असमर्थ आत्मालाई थप बल दिएर रुहानी रहमदिल बन्नु हो। महादानी अर्थात् बिल्कुल निराशमा पनि आशा पैदा गर्नु। त्यसैले मास्टर रचयिता बनेर प्राप्त भएको शक्ति, प्राप्त भएको ज्ञान, गुण तथा सर्व खजानाहरूलाई अरु प्रति महादानी बनेर दिँदै जाऊ। दान सदा बिल्कुल गरिबलाई दिइन्छ। बेसहारालाई सहारा दिइन्छ। त्यसैले प्रजा प्रति महादानी तथा अन्त्यमा भक्त आत्माहरू प्रति महादानी बन। आपसमा एक अर्काप्रति ब्राह्मण महादानी होइन। तिमीहरू त आपसमा सहयोगी साथी हौ। भाइ-भाइ हौ तथा समान पुरुषार्थी हौ। अरूलाई सहयोग देऊ। अच्छा।

वरदान:- शक्तिशाली वृत्तिद्वारा मनसा सेवा गर्ने विश्व कल्याणकारी भव
विश्वका तडपिरहेका आत्माहरूलाई मार्ग देखाउनको लागि साक्षात् बाबा समान लाइट हाउस, माइट हाउस बन। लक्ष्य राख- हरेक आत्मालाई केही न केही दिनु छ। चाहे मुक्ति देऊ चाहे जीवनमुक्ति। सर्व प्रति महादानी र वरदानी बन। अहिले आ-आफ्नो स्थानको त सेवा गर्छौ तर एक स्थानमा रहेर मनसा शक्तिद्वारा वायुमण्डल, भाइब्रेशनद्वारा विश्व सेवा गर। यस्तो शक्तिशाली वृत्ति बनाऊ जसबाट वायुमण्डल बनोस्, तब भनिन्छ विश्व कल्याणकारी।

स्लोगन:- अशरीरीपनको एक्सरसाइज र व्यर्थ संकल्प रूपी भोजनको परहेजले स्वयंलाई स्वस्थ बनाऊ।

सूचना:- आज अन्तर्राष्ट्रिय योग दिवस हो त्यसैले सबै राजयोगी तपस्वी भाइ बहिनीहरू साँझ ६:३० देखि ७:३०

बजेसम्म विशेष योग अभ्यासको समय आफ्नो आकारी फरिश्ता स्वरूपमा स्थित भएर भक्तहरूको पुकार सुनेर उपकार गर्नु हुनेछ। मास्टर दयालु, कृपालु बनेर सबै माथि दयाको दृष्टि राख्नु हुने छ एवं मुक्ति जीवनमुक्तिको वरदान दिनु हुने छ।